

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ pañcaviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcaviṃśaḥ sargaḥ ॥

rākṣasānāmākramaṇaṃ śrīrāmēṇa tēṣāṃ saṃhāraśca

avaṣṭabdhadhanuṃ rāmaṃ
kruddhaṃ taṃ ripughātinam |
dadarsāśramamāgamyā
kharah saha puraḥsaraiḥ || 3.25.1 ||

taṃ dṛṣṭvā saḡuṇaṃ cāpa -
mudyamyā kharaniḥsvanam |
rāmasyābhimukhaṃ sūtaṃ
cōdyatāmityacōdayat || 3.25.2 ||

sa kharasyājñayā sūta -
sturagān samacōdayat |
yatra rāmō mahābāhu -
rēkō dhunvan dhanuḥ sthitaḥ || 3.25.3 ||

taṃ tu niṣpatitaṃ dṛṣṭvā
sarvatō rajanīcarāḥ |
muñcamānā mahānādaṃ
sacivāḥ paryavārayan || 3.25.4 ||

sa tēṣāṃ yātudhānānāṃ
 madhyē rathagataḥ kharaḥ |
 babhūva madhyē tārāṇāṃ
 lōhitāṅga ivōditaḥ || 3.25.5 ||

tataḥ śarasahasrēṇa
 rāmamapratimaujasam |
 ardayitvā mahānādaṃ
 nanāda samarē kharaḥ || 3.25.6 ||

tatastaṃ bhīmadhanvānaṃ
 kruddhāḥ sarvē niśācarāḥ |
 rāmaṃ nānāvidhaiḥ śāstrai -
 rabhyavarṣanta durjayam || 3.25.7 ||

mudgarairāyasaiḥ śūlaiḥ
 prāsaiḥ khaḍgaiḥ paraśvadhaiḥ |
 rākṣasāḥ samarē śūraṃ
 nijaghnū rōṣatatparāḥ || 3.25.8 ||

tē balāhakasaṅkāśā
 mahākāyā mahābalāḥ |
 abhyadhāvanta kākutsthaṃ
 rathairvājibhirēva ca || 3.25.9 ||

gajaiḥ parvatakūṭābhai
 rāmaṃ yuddhē jighāṃsavaḥ |
 tē rāmē śaravarṣāṇi
 vyaśṛjan rakṣasāṃ gaṇāḥ || 3.25.10 ||

śailēndramiva dhārābhi -

rvarṣamāṇā mahāghanāḥ |

sarvaiḥ parivṛtō rāmō

rākṣasaiḥ krūradarśanaiḥ || 3.25.11 ||

tithiṣviva mahādēvō

vṛtaḥ pāriṣadāṃ gaṇaiḥ |

tāni muktāni śastrāṇi

yātudhānaiḥ sa rāghavaḥ || 3.25.12 ||

pratijagrāha viśikhai -

rnadyōghāniva sāgaraḥ |

sa taiḥ praharaṇairghōrai -

rbhinnagātrō na vivyathē || 3.25.13 ||

rāmaḥ pradīptairbahubhi -

rvajrairiva mahācalaḥ |

sa viddhaḥ kṣatajādigdhaḥ

sarvagātrēṣu rāghavaḥ || 3.25.14 ||

babhūva rāmaḥ sandhyābhrai -

rdivākara ivāvṛtaḥ |

viṣēdurdēvagandharvāḥ

siddhāśca paramarṣayaḥ || 3.25.15 ||

ēkaṃ sahasrairbahubhi -

stadā drṣṭvā samāvṛtam |

tatō rāmastu saṅkruddhō

maṇḍalikṛtakārmukaḥ || 3.25.16 ||

sasarja niśitān bāṇā -

ñchataśō'tha sahasraśaḥ |

durāvārān durviśahān

kālapāśōpamān raṇē || 3.25.17 ||

mumōca līlayā kaṅka -

patrān kāñcanabhūṣaṇān |

tē śarāḥ śatrusainyēṣu

muktā rāmēṇa līlayā || 3.25.18 ||

ādadū rakṣasām prāṇān

pāśāḥ kālakṛtā iva |

bhittvā rākṣasadēhāmstām -

stē śarā rudhirāplutāḥ || 3.25.19 ||

antarikṣagatā rēju -

rdīptāgnisamatējasaḥ |

asaṅkhyēyāstu rāmasya

sāyakāścāpamaṇḍalāt || 3.25.20 ||

vinīṣpēturatīvōgrā

rakṣaḥprāṇāpahāriṇaḥ |

tairdhanūṃṣi dhvajāgrāṇi

carmāṇi kavacāni ca || 3.25.21 ||

bāhūn sahasṭābharaṇā -

nūrūn karikarōpamān |

cicchēda rāmaḥ samarē

śataśō'tha sahasraśaḥ || 3.25.22 ||

hayān kāñcanasannāhān
 rathayuktān sasārathīn |
 gajāṃśca sagajārōhān
 sahayān sādīnastadā || 3.25.23 ||

cicchidurbibhiduścaiva
 rāmabāṇā guṇacyutāḥ |
 padātīn samarē hatvā
 hyanayad yamasādanam || 3.25.24 ||

tatō nālikanārācai -
 stīkṣṇāgraiśca vikarṇibhiḥ |
 bhīmamārtasvaram cakru -
 śchidyamānā nisācarāḥ || 3.25.25 ||

tatsainyaṃ vividhairbāṇai -
 rarditaṃ marmabhēdibhiḥ |
 na rāmēṇa sukhaṃ lēbhē
 śuśkaṃ vanamivāgninā || 3.25.26 ||

kēcid bhīmabalāḥ sūrāḥ
 prāsāñśulān paraśvadhān |
 cikṣipuḥ paramakruddhā
 rāmāya rajanīcarāḥ || 3.25.27 ||

tēṣāṃ bāṇairmahābāhuḥ
 śastrāṇyāvārya vīryavān |
 jahāra samarē prāṇāṃ -
 ścicchēda ca śirōdharān || 3.25.28 ||

tē chinnaśirasah pētu -
 śchinnacarmaśarāsanāḥ |
 suparṇavātavikṣiptā
 jagatyāṃ pādapā yathā || 3.25.29 ||

avaśiṣṭāśca yē tatra
 viṣaṇṇāstē niśācarāḥ |
 kharamēvābhyadhāvanta
 śaraṇārthaṃ śarāhatāḥ || 3.25.30 ||

tān sarvān dhanurādāya
 samāśvāsya ca dūṣaṇah |
 abhyadhāvata susaṅkruddhaḥ
 kruddhaṃ kruddha ivāntakaḥ || 3.25.31 ||

nivṛttāstu punaḥ sarvē
 dūṣaṇāśrayanirbhayāḥ |
 rāmamēvābhyadhāvanta
 sālatālaśilāyudhāḥ || 3.25.32 ||

śūlamudgarahastāśca
 pāśahastā mahābalāḥ |
 sṛjantaḥ śaravarṣāṇi
 śastravarṣāṇi saṃyugē || 3.25.33 ||

drumavarṣāṇi muñcantaḥ
 śilāvarṣāṇi rākṣasāḥ |
 tad babhūvādbhutaṃ yuddhaṃ
 tumulaṃ rōmaharṣaṇam || 3.25.34 ||

rāmasyāsyā mahāghōraṃ
 punastēṣāṃ ca rakṣasām |
 tē samantādabhikruddhā
 rāghavaṃ punarārdayan || 3.25.35 ||

tataḥ sarvā diśō dṛṣṭvā
 pradiśāśca samāvṛtāḥ |
 rākṣasaiḥ sarvataḥ prāptaiḥ
 śaravarṣābhirāvṛtaḥ || 3.25.36 ||

sa kṛtvā bhairavaṃ nāda -
 mastraṃ paramabhāsvaram |
 samayōjayad gāndharvaṃ
 rākṣasēṣu mahābalaḥ || 3.25.37 ||

tataḥ śarasahasrāṇi
 niryayuścāpamaṇḍalāt |
 sarvā daśa diśō bāṇai -
 rāpūryanta samāgataiḥ || 3.25.38 ||

nādadānaṃ śarān ghōrān
 vimuñcantaṃ śarōttamān |
 vikarṣamāṇaṃ paśyanti
 rākṣasāstē śarārditāḥ || 3.25.39 ||

śarāndhakāramākāśa -
 māvr̥ṇōt sadivākaram |
 babhūvāvasthitō rāmaḥ
 prakṣipanniva tāñcharān || 3.25.40 ||

yugapatpatamānaiśca

yugapacca hatairbhṛśam |

yugapatpatitaiścaiva

vikīrṇā vasudhābhavat || 3.25.41 ||

nihatāḥ patitāḥ kṣīṇā -

śchinnā bhinnā vidāritāḥ |

tatra tatra sma dṛśyantē

rākṣasāstē sahasraśaḥ || 3.25.42 ||

sōṣṇīṣairuttamāṅgaiśca

sāṅgadairbāhubhistathā |

ūrubhīrbāhubhīschinnai -

rnānārūpairvibhūṣaṇaiḥ || 3.25.43 ||

hayaiśca dvipamukhyaiśca

rathairbhinnairanēkaśaḥ |

cāmaravyajanaiśchatrai -

rdhvajairnānāvidhairapi || 3.25.44 ||

rāmēṇa bāṇābhihatai -

rvicchinnaiḥ sūlapaṭṭīśaiḥ |

khaḍgaiḥ khaṇḍīkṛtaiḥ prāsai -

rvikīrṇaiśca paraśvadhaiḥ || 3.25.45 ||

cūrṇitābhiḥ śilābhiśca

śaraiścitrairanēkaśaḥ |

vicchinnaiḥ samarē bhūmi -

rvistīrṇābhūd bhayaṅkarā || 3.25.46 ||

tān dṛṣṭvā nihatān sarvē

rākṣasāḥ paramāturāḥ |

na tatra calituṃ śaktā

rāmaṃ parapurañjayam || 3.25.47 ||

|| ityārṣē śrīmadrāmāyaṇē vālmīkiyē ādikāvye

araṇyakāṇḍē pañcaviṃśaḥ sargaḥ ||